

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ ಕೃತಿಷು
|| ಶ್ರೀರಾಜಗೋಪಾಲವಿಂಶತಿಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀರಾಜಗೋಪಾಲವಿಂಶತಿಃ ||

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ |

ಕರುಣಾದಿಗುಣಾಧ್ಯಾಯ ಕಮಲಾನಿಧಯೇ ನಮಃ ||

ಆನಂದಬೃಂದಾವನಕೇಲಿಲೋಲಂ

ಶ್ರೀನಂದಗೋವೃಂದಪದಾನುಯಾಯಿ |

ಸಾನಂದಗೋವಿಂದಪದಾರವಿಂದಂ

ಆನಂದಬೃಂದಾವನಮಾತನೋತು || 1 ||

ಮಧುರಾಸವಿಧೇ ಕಾರ್ಮುಕನಗರೇ

ಮಧುರಾಕಾರಂ ಕಿಂಚನ ದೈವಂ |

ವಿನತಾನಂದನವಿನುತಂ ಪುರತೋ

ವಿನತಾನಂದನದಾಯಿ ವಿಭಾತಿ || 2 ||

ಧನ್ಯತಮಶ್ರೀಭೀಷ್ಮಕಕನ್ಯಾ

ಮಂಜುಲದಕ್ಷಿಣಪಾರ್ಶ್ವಮುದಾರಂ |

ಸತ್ಯಾಲಂಕೃತತದಿತರಪಾರ್ಶ್ವಂ

ಸತ್ಯಾನಂದಂ ವಂದೇ ದೇವಂ || 3 ||

ಆಗಮಸುರಭಿಲಮಂಜುಲಕವಿತಾ

ಭಾಸುರಭೂಸುರಸುರಭೂಮೀರುಟ್ |

ಆಸುರವಂಚನಭೂರಿವಿಲಾಸಃ

ಕಾರ್ಮುಕಪುರವರಮುರರಿಪುರಿಂಧೇ || 4 ||

ಸಕೃತ್ಸಭಕ್ತಿ ಪ್ರಣತಿಂ ವಿಧಾಯ

ಧನುಷ್ಪುರೀವಲ್ಲವವಲ್ಲಭಾಯ |

ಜನೋಽತ್ರ ಯದ್ವಿಂದತಿ ಸಂಶೃಣುದ್ವಂ
ಜನಾ ! ಮನೋನಂದನಹೇತುಭೂತಂ || 5 ||

ಪರಾಂಕುಶತ್ವಂ ಪರಕಾಲಭಾವಂ
ಶ್ರೀವಿಷ್ಣುಚಿತ್ತತ್ವಮತೋ ಮಹತ್ತ್ವಂ |
ಶ್ರೀಭಕ್ತಿಸಾರತ್ವಮತೀವ ಮಾನ್ಯಂ
ಭಕ್ತಾಂಘ್ರಿರೇಣುತ್ವಪರಿಷ್ಕೃತಂ ತತ್ || 6 ||

ಆಸಾದ್ಯ ಸೋಽಯಂ ಕುಲಶೇಖರಸ್ಸನ್
ಯೋಗೀಂದ್ರವಾಹ್ಯೋಽಪಿ ಭವತ್ಯವನ್ಯಾಂ |
ಧನುಷ್ಪುರೀಮಾಧವಪಾದಪದ್ಮ
ಸೇವಾಫಲಂ ವರ್ಣಯಿತುಂ ಕ ಈಷ್ಟೇ || 7 ||

ಧನುಷ್ಪುರೀಂದೋಃ ಕಚಶೈವಲಾಡ್ಯಂ
ನೇತ್ರೋರುಮೀನಂ ಮುಖಪದ್ಮಸದ್ಮ |
ಯದಂತರಂಗಂ ವಿನತಸ್ಯ ಜಂತೋಃ
ತತಸ್ಸರೋ ವಾ ನ ಹಿ ವಾ ಸ ಏಷಃ || 8 ||

ಚಿಂಚಾತರುತಲನಿಲಯಮುನೀಶ್ವರ
ಚಿಂತಾವಿಹರಣಪದಮೇವಾಯಂ |
ಕಾರ್ಮುಕನಗರೀಕಾಲಪಯೋದಃ
ಚಿಂಚಾಭಕ್ತಂ ಕಥಯತಿ ಭುಕ್ತಂ || 9 ||

ಧನುಷ್ಪುರೀಮನ್ಮಥಮನ್ಮಥಸ್ಯ
ಸೌಂದರ್ಯಮಾಸ್ವಾದಯಿತುಂ ಧರೇಯಂ |
ವಿಚಿಂತ್ಯ ಗೋದೇತಿ ಜನಿಂ ಪ್ರಪೇದೇ
ಶ್ರೀಧನ್ವಿನವ್ಯೇ ನಗರೇಽನುರೂಪಂ || 10 ||

ಧನುಷ್ಪುರಂ ವಾ ಕಿಮು ಧನ್ವಿನವ್ಯ
 ಪುರನ್ವ್ವಭೂತ್ ಪ್ರಾಕ್ತನಮಿತ್ಯುದೀತಂ |
 ಸಂದೇಹಮಂತಃ ಕಿಲ ಶಾಂತಮೇನಂ
 ನವ್ಯಂ ಪದಂ ನಾಮಗತಂ ವಿಧತ್ತೇ || 11 ||

ಧನುಷ್ಪುರಿನಾಧಕೃತಾಭಿಲಾಷಾಂ
 ಶ್ರೀವಿಷ್ಣುಚಿತ್ತಸ್ವ ವಿಲೋಕ್ಯ ಪುತ್ರೀಂ |
 ಪದೇ ಪದೇ ಶಾರ್ಙ್ಗಧನುಸ್ಸಮೇತಂ
 ನಿಜಾಸು ಗಾಥಾಸು ಮುದಾಭಿಧತ್ತೇ || 12 ||

ಗೋದಾನುಭೂತ್ಯಾ ಸತತಂ ಭವಂತ್ಯಾ
 ಧನುಷ್ಪುರಿನಾಯಕ ಏವ ಗೋದಃ |
 ಜಾತಸ್ವಯಂ ಯನ್ಮಮ ಚಾಪಿ ಗೋದಃ
 ಯತೋ ವಿಭಾತಿ ಶ್ರಿತಪಾರಿಜಾತಃ || 13 ||

ಗಿರಿಗಿರೀಶಸ್ಯ ಧನುಃ ಕಿಲಾಸೀತ್
 ಪುಂಡ್ರಂ ಧನುಃ ಕಸ್ಯಚಿದಸ್ಯ ಸೂನೋಃ |
 ಪುರಂ ಧನುಃ ಕಿನ್ವಿದಮಸ್ಯ ಜಾತಂ
 ಧನುಷ್ಪುರಂ ನಾಮ ಕುತೋನ್ಯಥಾ ಸ್ಯಾತ್ || 14 ||

ನಿಯಂತ್ರಣಂ ಪರಿಣಮಂತಿ ನ ಯಾವದೇವ -
 ಮಾಕ್ರುಶ್ಯ ಶಾರ್ಙ್ಗಧನುಷಾ ಸಹಿತಂ ಭವಂತಂ |
 ಆಚಾರ್ಯರತ್ನಮವದತ್ತದಿಹಾತ್ರ ತಂ ತ್ವಾ -
 ಮಭ್ಯಾಗತಂ ಕಥಯತೀವ ಧನುಷ್ಪುರಂ ನಃ || 15 ||

ಆಹ ಶ್ರುತಿಃ ಪ್ರಣವಮೇವ ಧನುಶ್ಯರಾಂತಃ
 ತ್ವಾಂ ಬ್ರಹ್ಮ ಲಕ್ಷ್ಯಮಿಹ ನಾಮ ಪುರೇ ತದೇವಂ |
 ತಸ್ಮಾದಿದಂ ಪ್ರಣವಪಟ್ಟಣಮೇವ ಮನ್ಯೇ
 ಚಿತ್ರಂ ಶರಾಸನಪುರೇ ಶರಲಕ್ಷ್ಯವಾಸಃ || 16 ||

ಸೀತಾಮಿವ ಗೋದಾಮಪಿ ಲಬ್ಧಂ ಕಿಮು ಕಾಮಾತ್
 ಕಿಂಚಿದ್ಧನುರಸ್ಯಾಂ ಭುವಿ ಸಜ್ಯಂ ಕೃತವಾಂಸ್ತ್ವಂ |
 ತೇನಾಭವದೇತತ್ಕಿಲ ನಾಮಾತ್ರ ಯಥಾರ್ಥಂ
 ಮಂದಸ್ಮಿತ ! ಮಂದಂ ವದ ಕಿಂಚಿನ್ಮಮ ತತ್ತ್ವಂ || 17 ||

ಕಿಂ ವಾ ಕುಂಭಭುವಃ ಕುಠಾರಮುನಿತೋ ಲಬ್ಧಂ ಧನುಸ್ತತ್ತ್ವಯಾ
 ದೇಶೇಽಸ್ಮಿನ್ ನಿಹಿತಂ ಹಿತಂ ತ್ರಿಜಗತಾಂ ತಸ್ಮಾದ್ಧನುಷ್ಪರಿತಿ |
 ನಾಮಾಭೂದಥವಾ ಧನುರ್ಧನುರಿತಿ ತ್ವನ್ಮಾತೃವತ್ತ್ವನ್ಮಯೇ
 ಮದ್ವಂಶೋದಿತಭಕ್ತಸತ್ತಮಮಣೌ ತ್ವದ್ವ್ಯಾಹೃತೇರ್ವಾ ವದ || 18 ||

ಕರಧೃತನವನೀತಂ ಕಾಲಮೇಘಾಭಿರಾಮಂ
 ಕಮಲನಯನಮೇಕಂ ಕಲ್ಪಕಂ ಕಾಮಿತಾನಾಂ |
 ಕಲಭಮಿವ ವಿಲೋಲಂ ಕಾಂತಕಲ್ಯಾಣರೂಪಂ
 ಕಲಯ ಹೃದಯ ! ಕಂಚಿತ್ ಕಿಂಚಿದುಚ್ಛ್ವನಕುಕ್ಷಿಂ || 19 ||

ನಂದನಂದನಪದಾರವಿಂದಯೋಃ
 ಸ್ಯಂದಮಾನಮಕರಂದಸೇವಯಾ |
 ತುಂದಿಲಾನ್ ವಯಮಮಂದನಂದಧೂನ್
 ಚಾಪಪತ್ತನಜನಾನುಪಾಸ್ಮಹೇ || 20 ||

ವಿದ್ಯಾನಿಧೇರ್ವೇಂಕಟಶೇಷಸೂರೇಃ
 ಕಟಾಕ್ಷತೋ ಯಃ ಕವಿರಾಜರಾಜಃ |
 ಸ ಶ್ರೀನಿಧಿಃ ಶ್ರೀನಿಧಿರಾಘವಾಖ್ಯಃ
 ಧನುಷ್ಪುರಿನಾಧನುತಿಂ ವಿತೇನೇ || 21 ||

|| ಇತಿ ಶ್ರೀರಾಜಗೋಪಾಲವಿಂಶತಿಃ ಸಮಾಪ್ತಾ ||